

பிரசார் பாரதி

அகில இந்திய வானொலி, சென்னை-4

15 04 2026

7 15

புதன்கிழமை

காலை

தலைப்புச் செய்திகள்

1. குடியரசுத்தலைவர் திருமதி திரௌபதி முர்மு இரண்டு நாள் பயணமாக இன்று மகாராஷ்டிரா செல்கிறார்.
2. மகளிர் இடஒதுக்கீடு மசோதா அனைத்து மாநிலங்களின் விருப்பங்களை நிறைவேற்றும் வகையில் இருக்கும் என்று மத்திய அமைச்சர் திரு. கிரண் ரிஜிஜு தெரிவித்துள்ளார்.
3. மேற்குவங்கத்தில் முதற்கட்டத் தேர்தல் நடைபெற உள்ள தொகுதிகளில் அரசியல் கட்சிகளின் பிரச்சாரம் விறுவிறுப்படைந்துள்ளது.
4. சத்தீஸ்கட் மாநிலத்தில் தனியார் எரிசக்தி ஆலையில் பாய்லர் வெடித்து ஏற்பட்ட விபத்தில் 13 தொழிலாளர்கள் உயிரிழந்தனர்.
5. இந்தியா - அர்ஜென்டினா இடையேயான இரண்டாவது மகளிர் ஹாக்கிப் போட்டியில் இந்திய அணி வெற்றி பெற்றது.

--- இனி விரிவான செய்திகள் ---

<<<<>>>>

குடியரசுத்தலைவர் திருமதி திரௌபதி முர்மு இரண்டு நாள்
பயணமாக இன்று மகாராஷ்டிரா செல்கிறார்.

நாக்புர் எய்ம்ஸ் மருத்துவமனையின் இரண்டாவது பட்டமளிப்பு
விழாவில் குடியரசுத்தலைவர் பங்கேற்கிறார்.

இன்று மாலை நாக்பூரில் நடைபெறும் வருமான வரித்துறை
அதிகாரிகளின் பயிற்சி நிறைவு விழாவில் அவர் பங்கேற்கிறார்.

நாளை வார்தாவில் உள்ள மகாத்மா காந்தி சர்வதேச ஹிந்தி
விஷ்வ வித்யாலயா பட்டமளிப்பு விழாவில் திருமதி திரௌபதி முர்மு
கலந்துகொள்கிறார்.

<<<<>>>>

நாடாளுமன்றத்தின் சிறப்பு அமர்வில் அரசு கொண்டுவர உள்ள
மகளிர் இடஒதுக்கீடு மசோதா அனைத்து மாநிலங்களின்
விருப்பங்களை நிறைவேற்றுவதாகவும், நடுநிலையாகவும் இருக்கும்
என்று நாடாளுமன்ற விவகாரத்துறை அமைச்சர் திரு. கிரண் ரிஜிஜு
தெரிவித்துள்ளார்.

புதுதில்லியில் நேற்று செய்தியாளர்களிடம் பேசிய அவர், இந்த
சட்ட மசோதா குறித்து அனைத்து அரசியல் கட்சிகளுக்கும்

தெரிவிக்கப்பட்டுள்ளதாகவும், எந்தவொரு கட்சியும் எதிர்ப்பு

தெரிவிக்கவில்லை என்றும் கூறினார்.

நாடாளுமன்ற சிறப்பு அமர்வு நாளை தொடங்கி வரும் சனிக்கிழமை வரை நடைபெற உள்ளது.

<<<<>>>>

மேற்குவங்கத்தில் முதற்கட்டத் தேர்தல் நடைபெற உள்ள 152 தொகுதிகளில் அரசியல் கட்சிகளின் பிரச்சாரம் விறுவிறுப்படைந்துள்ளது.

பிஜேபி மூத்த தலைவர்களில் ஒருவரான திரு. அமித் ஷா, இன்று பல்வேறு பிரச்சார பொதுக்கூட்டங்களில் பங்கேற்கிறார்.

டார்ஜிலிங் நகரில் நண்பகலில் நடைபெறும் பொதுக்கூட்டத்தில் பங்கேற்கும் அவர், பிற்பகலில் அலிப்பூர் துவாரில் நடைபெறும் பிரச்சார பொதுக்கூட்டத்தில் கலந்துகொண்டு தேசிய ஜனநாயக கூட்டணி வேட்பாளர்களுக்கு ஆதரவு திரட்டுகிறார்.

பின்னர் கூப்பிஹாரில் நடைபெறும் பொதுக்கூட்டத்திலும் திரு. அமித் ஷா பங்கேற்கிறார்.

காங்கிரஸ் மூத்த தலைவர் திரு. ராகுல் காந்தி நேற்று ராய்கஞ்ச் என்ற இடத்தில் நடைபெற்ற பிரச்சார பொதுக்கூட்டத்தில் பங்கேற்றுப் பேசினார்.

மாநிலத்தில் உள்ள திரிணாமுல் காங்கிரஸ் அரசு அனைத்து துறைகளிலும் தோல்வியடைந்து விட்டதாகவும், இளைஞர்களுக்கு வேலைவாய்ப்பை வழங்க தவறிவிட்டதாகவும் அவர் கூறினார்.

மேற்குவங்கத்தில் பிஜேபியின் வளர்ச்சிக்கு முதலமைச்சர் செல்வி மம்தா பானர்ஜியே காரணம் என்றும் திரு. ராகுல் காந்தி குற்றம் சாட்டினார்.

திரிணாமுல் காங்கிரஸ் தலைவர் செல்வி மம்தா பானர்ஜி நேற்று, மேதினிப்பூர், ஹவுரா, புர்பா ஆகிய மாவட்டங்களில் நடைபெற்ற பிரச்சார கூட்டங்களில் பங்கேற்று உரையாற்றினார்.

இம்மாநிலத்தில் இரண்டாம் கட்டமாக 142 தொகுதிகளில் வாக்குப்பதிவு நடைபெற உள்ளது.

ஏற்கனவே சட்டப்பேரவைத் தேர்தல் முடிவடைந்த கேரளம், அசாம், புதுச்சேரியில் பதிவான வாக்குகளுடன் தமிழகம், மேற்குவங்க மாநிலங்களின் வாக்குகளும் அடுத்த மாதம் 4ஆம் தேதி எண்ணப்பட்டு முடிவுகள் அறிவிக்கப்படும்.

<<<<>>>>

பிஹார் மாநில முதலமைச்சராக, பிஜேபியை சேர்ந்த திரு Samrat Choudhary இன்று பதவியேற்கிறார்.

அம்மாநிலத்தில் முதலமைச்சராக இருந்த ஐக்கிய ஜனதா தள தலைவர் திரு. நிதிஷ்குமார் மாநிலங்களவை உறுப்பினராக பொறுப்பேற்றுள்ள நிலையில், அவர் நேற்று தமது பதவியை ராஜினாமா செய்தார்.

இதைத் தொடர்ந்து தேசிய ஜனநாயக கூட்டணியின் சட்டமன்ற கட்சித் தலைவராக தேர்வு செய்யப்பட்ட திரு Samrat Choudhary ஆளுநர் திரு. Syed Ata Hasnain-ஐ சந்தித்து ஆட்சியமைக்க உரிமை கோரினார்.

இன்று காலை 11 மணிக்கு திரு. சாம்ராட் செளத்ரி பிஹார் முதலமைச்சராக பதவியேற்கிறார்.

<<<<>>>>

சத்தீஸ்கட் மாநிலம் சக்தி மாவட்டத்தில் தனியார் எரிசக்தி ஆலையில் நேற்று பாய்லர் வெடித்து ஏற்பட்ட விபத்தில் 13 தொழிலாளர்கள் உயிரிழந்தனர். 21 பேர் காயமடைந்தனர்.

நீராவி எடுத்துச் செல்லும் குழாயுடன் இணைந்த பாய்லர் வெடித்ததில் இந்த விபத்து ஏற்பட்டதாக காவல்துறையினர் தெரிவித்தனர்.

விபத்தை தொடர்ந்து மீட்புக் குழுவினர் உடனடியாக மீட்புப் பணியில் ஈடுபட்டனர்.

காயமடைந்தவர்கள் அருகில் உள்ள மருத்துவமனையில் அனுமதிக்கப்பட்டனர்.

உயிரிழந்தவர்களின் குடும்பத்திற்கு இரங்கல் தெரிவித்துள்ள முதலமைச்சர் திரு. விஷ்ணு தியோ சாய், விபத்து குறித்து பிலாஸ்புர் மண்டல ஆணையர் விசாரணைக்கு உத்தரவிட்டுள்ளார்.

உயிரிழந்தவர்களின் குடும்பத்திற்கு தலா 5 லட்சம் ரூபாய் நிதியுதவி வழங்கவும், காயமடைந்தவர்களுக்கு தலா 50 ஆயிரம் ரூபாய் வழங்கவும் உத்தரவிட்டுள்ளார்.

இந்த விபத்தில் உயிரிழந்தவர்களின் குடும்பத்திற்கு குடியரசுத்தலைவர் திருமதி திரௌபதி முர்மு, பிரதமர் திரு. நரேந்திர மோடி உள்ளிட்டோர் இரங்கல் தெரிவித்துள்ளனர்.

உயிரிழந்தவர்களின் குடும்பங்களுக்கு பிரதமரின் தேசிய நிவாரண நிதியில் இருந்து தலா 2 லட்சம் ரூபாய் நிதியுதவி வழங்க பிரதமர் உத்தரவிட்டுள்ளார்.

<<<<>>>>

இனி தேர்தல் களம்...

(சவுண்ட் பைட் - மியூசிக் - 15 செகண்ட்ஸ்)

தமிழக சட்டப்பேரவை தேர்தலையொட்டி, தொகுதி வாரியாக எமது செய்தியாளர் வழங்கும் இந்த தொகுப்பில் இன்று இடம்பெறுகிறது கடலூர் மாவட்டத்திற்கு உட்பட்ட தொகுதிகள்.

(வாய்ஸ் பைட் - தொகுப்பு - 128 செகண்ட்ஸ்)

<<<<>>>>

இந்த ஆண்டு அமர்நாத் புனித யாத்திரை செல்லும் யாத்ரீகர்கள் இன்று முதல் முன்பதிவு செய்துகொள்ளலாம் என்று அமர்நாத் குகைக்கோயில் வாரியம் தெரிவித்துள்ளது.

இணையதளம் மூலமாகவும், நாடு முழுவதும் உள்ள குறிப்பிட்ட 554 வங்கிக் கிளைகள் மூலமாகவும் அமர்நாத் யாத்திரைக்கு முன்பதிவு செய்துகொள்ளலாம் என்று தெரிவிக்கப்பட்டுள்ளது.

வரும் ஜூலை மாதம் 3ஆம் தேதி தொடங்கும் அமர்நாத் யாத்திரை ஆகஸ்ட் மாதம் 28ஆம் தேதி நிறைவடைய உள்ளது.

<<<<>>>>

மேற்காசியாவில் பதற்றத்தைக் குறைக்கும் முயற்சியாக ஈரான் உடனான அடுத்தகட்ட பேச்சுவார்த்தை ஓரிரு நாளில் தொடங்கும் என்று அமெரிக்கா தெரிவித்துள்ளது.

பாகிஸ்தானில் அமெரிக்கா - ஈரான் இடையேயான பேச்சுவார்த்தை இரண்டு நாட்களில் தொடங்கும் என்று அமெரிக்க அதிபர் திரு. டோனல்ட் ட்ரம்ப் செய்தியாளர்களிடம் தெரிவித்தார்.

இதனிடையே இஸ்ரேல் - லெபனான் தூதரக அதிகாரிகள் முதற்கட்டப் பேச்சுவார்த்தையை தொடங்கியுள்ளனர்.

இந்தப் பேச்சுவார்த்தைக்கு அமெரிக்க வெளியுறவுத்துறை அமைச்சர் திரு. மார்கோ ரூபியோ ஏற்பாடு செய்திருந்தார்.

<<<<>>>>

இந்தியா - அர்ஜென்டினா இடையேயான இரண்டாவது மகளிர் ஹாக்கிப் போட்டியில் இந்திய அணி வெற்றி பெற்றது.

Buenos Aires-ல் நேற்று நடைபெற்ற ஆட்டத்தில் 2-1 என்ற கோல் இந்தியா, அர்ஜென்டினாவை வீழ்த்தியது.

ஐ.பி.எல். கிரிக்கெட் போட்டியில் நேற்று நடைபெற்ற ஆட்டத்தில் சென்னை அணி 32 ரன் வித்தியாசத்தில் கொல்கத்தா அணியை வீழ்த்தி இரண்டாவது வெற்றியை பதிவு செய்துள்ளது.

(C/o)

சென்னையில் நேற்று நடைபெற்ற இப்போட்டியில் முதலில் விளையாடிய சென்னை அணி, நிர்ணயிக்கப்பட்ட 20 ஓவரில் 5 விக்கெட் இழப்புக்கு 192 ரன் எடுத்தது.

193 ரன் எடுத்தால் வெற்றி என்ற இலக்குடன் பின்னர் விளையாடிய கொல்கத்தா அணி 7 விக்கெட் இழப்புக்கு 160 ரன்னுக்கு ஆட்டமிழந்தது.

3 விக்கெட்டுகளை வீழ்த்திய சென்னை அணியின் நூர் அகமது ஆட்டநாயகனாக தேர்வு செய்யப்பட்டார்.

<<<<The End>>>>